

मिक्लाजुङ गाउँपालिका
गाउँकार्यपालिकाको कार्यालय
मधुमल्ला, मोरङ

मिक्लाजुङ गाउँपालिकाको आ.व. २०७८/७९ को वार्षिक बजेट तथा कार्यक्रम

- ऐतिहासिक तथा यसगरिमामय सभाका गाउँ सभा अध्यक्षज्यू, गाउँ सभा सदस्यज्यूहरु, राष्ट्र सेवक कर्मचारी मित्रहरु पत्रकार साथिहरु साथै विभिन्न सञ्चार माध्यमहरुवाट प्रत्यक्ष सुनिरहनु भएका सम्पूर्ण गाउँवासी आमा बुवा दाजुभाई तथा दिदि बहिनीहरुमा म यस मिक्लाजुङ गाउँपालिकाको आठौँ गाउँ सभाको बैठकमा यस गाउँपालिकाको तर्फबाट तथा मेरो ब्यक्तिगत तर्फबाट हार्दिक स्वागत गर्न चाहन्छु ।
- कोभिड-१९ (कोरोना भाईरस) महामारीको चपेटामा परिरहेको चुनौतिपूर्ण र असहज अवस्थामा आज म यस गाउँपालिकाको आठौँ सभामा आर्थिक वर्ष २०७८/८९ को वजेट प्रस्तुत गर्दै छु ।
- सन् २०२० को प्रारम्भमा देखापरेको कोभिड १९ महामारीले हाम्रो विकास र समृद्धिको यात्रालाई गम्भिर रुपमा प्रभावित बनाएको छ । कोभिड महामारी र सोको रोकथाम तथा नियन्त्रण गर्न वाध्यतावस संघीय सरकारद्वारा अवलम्बन गरेको नीतिलाई पालना गर्दा थुप्रै असहजता भएको हामीले महसुष गरेका छौ । उक्त महामारीको संक्रमण रोकथाम नियन्त्रण र उपचारका लागि गरिएको अथक प्रयासका बावजुद पनि यस मिक्लाजुङवासी तथा ठूलो संख्यामा नेपालीहरुले ज्यान गुमाउनु परेको अवस्था रहेको छ । यस महामारीबाट मृत्युवरण गर्नुहुने सम्पूर्ण नेपालीहरु प्रति हार्दिक श्रद्धाञ्जली अर्पण गर्दछु साथै मृतकहरुको परिवारजनमा गहिरो समवेदना व्यक्त गर्दै संक्रमित विरामीको शीघ्र स्वास्थ्य लाभको कामना गर्दछु । साथै यस विषम परिस्थितिमा आफू संक्रमित हुदै पनि अहोरात्र खटिने स्वास्थ्यकर्मी लगायत सम्पूर्ण कर्मचारी वर्गलाई धन्यवाद दिन चाहन्छु ।
- नेपालको संविधानको कार्यान्वयनसंगै स्थानीय तहको ऐतिहासिक निर्वाचनवाट जन प्रतिनिधीहरु निर्वाचित भएर आएपछि यस मिक्लाजुङ गाउँपालिकाको ऐतिहासिक गाउँ सभामा वजेट प्रस्तुत गर्न पाउँदा गौरवान्वित छु । यस अवसरमा नेपालको सार्वभौमसत्ता, स्वाधिनता, भौगोलिक अखण्डता, राष्ट्रिय हित, स्वाभिमान, लोकतन्त्र र जनजीविकाको लागि भएका विभिन्न आन्दोलनहरुमा आफ्नो अमुल्य जीवन उत्सर्ग गर्नुहुने सम्पूर्ण ज्ञात-अज्ञात सहिदहरुप्रति भावपूर्ण श्रद्धान्जली अर्पण गर्दछु । विभिन्न कालखण्डमा भएका आन्दोलनहरुको नेतृत्व गर्नुहुने अग्रजहरुप्रति उच्च सम्मान प्रकट गर्दछु । नेपाली समाजको रुपान्तरणमा उहाँहरुले पुर्याउनुभएको महान योगदानको पुन स्मरण गर्न चाहन्छु ।
- मिक्लाजुङ गाउँपालिकामा क्रियाशिल राजनैतिक दलका पदाधिकारीज्यूहरु, पूर्व जनप्रतीनिधीज्यूहरु, समाजसेवी, वुद्धिजीवि, समाजका अगुवा ब्यक्तिहरु जसले यस गाउँपालिकाको विभिन्न विकास निर्माणका कार्य र योजनाको क्षेत्रमा पूर्याउनु भएको सकरात्मक योगदान प्रति हार्दिक धन्यवाद दिन

चाहान्छु । साथै यस क्षेत्रको विकास निर्माणका साथै विभिन्न क्षेत्रमा प्रत्यक्ष अप्रत्यक्ष रुपमा भूमिका खेल्नु हुने तपाईं आम मिक्लाजुङ गाउँवासी जन समुदायहरुमा हार्दिक आभार व्यक्त गर्न चाहान्छु ।

- नेपालको इतिहासको विकास क्रममा धेरै प्रकारका राजनैतिक सिद्धान्तहरुको प्रयोग तथा अभ्यासको अनुभव र सिकाईबाट वर्तमानमा पुनः नयाँ संविधान र त्यस अनुरूपको राजनैतिक व्यवस्था र अन्य समुह अघि बढ्ने क्रममा हामी स्थानीय तह मिक्लाजुङ गाउँपालिकाको यस सभाबाट नयाँ नीति, कार्यक्रम र लक्ष्य सहित आर्थिक विद्येयक प्रस्तुत गरी आ . व. २०७८/०७९ को लागी विनियोजन विद्येयक पारित गर्न गई रहेका छौं । तसर्थ, यस सभामा उपस्थित सम्पूर्ण गाउँसभा सदस्य ज्यूहरुले समृद्ध नेपाल सुखी नेपालीको राष्ट्रिय भावना अनुरूप मिक्लाजुङ गाउँपालिकाको सुशासन, आर्थिक सम्वृद्धी, लैङ्गिक समानता , समावेसीकरण , न्यायपुर्ण सन्तुलित र दिगो पूर्वाधार विकास सहित रचनात्मक सहयोग पुर्याउने आशा एवं विश्वासका साथ आ . व. २०७८/०७९ को बजेट, तथा कार्यक्रम प्रस्तुत गर्ने अनुमती चाहान्छु ।

आदरणीय गाउँसभा अध्यक्षज्यू,

अब म हिजो हामी जनप्रतिनिधीहरु निर्वाचित भएर आउँदा यो हाम्रो गाउँपालिकाको अवस्था कस्तो थियो सो को संक्षिप्त समिक्षा प्रस्तुत गर्ने अनुमति चाहान्छु

- हिजो हामी जनप्रतिनिधीहरु निर्वाचित भएर आउँदा यस मिक्लाजुङ गाउँपालिकामा तीन वटा मात्र प्रशासनिक भवनहरु (मधुमल्ला, टाँडी र रमिते) भएको तर उक्त भवन वस्त्र योग्य नभइ जीर्ण अवस्थामा रहेको थियो ।
- स्वास्थ्य चौकी चार वटा मात्र रहेको अवस्था थियो ।
- खोप केन्द्रहरु पनि सबै वडाहरुमा स्थापना नभएको अवस्था थियो ।
- सबै वडाहरुमा यातायात सञ्जालले जोड्ने गरी सडक संजालको विकास हुन सकेको थिएन ।
- उर्लाबारी- मधुमल्ला बाहेक पक्की सडक नभएको ।
- कुनै मोटरेवल तथा झोलुङ्गे पुल समेत नभएको अवस्था थियो ।
- वडा नं.१ मा विद्युतीकरण नभएको तथा अन्य वडाको पनि सबै वस्तिहरुमा विद्युतीकरण नभएको अवस्था थियो ।
- पर्याप्त विद्यालय भवन नभएको हुँदा शैक्षणिक कार्यकलाप सञ्चालन गर्न समस्या भएको अवस्था थियो ।
- प्राविद्यिक शिक्षाको सञ्चालन नभएको अवस्था ।
- शौचालयहरु पर्याप्त नभएको अवस्था रहेको ।
- खेल मैदानहरु नभएको ।
- क्याम्पस पूर्वाधारको निर्माण हुन नसकेको ।
-

सभाध्यक्ष महोदय

अव म हामीले गरेका केही रचनात्मक कामहरूलाई छोटोमा प्रस्तुत गर्ने अनुमति चाहन्छु ।

वर्तमान अवस्था

- सात वटा वडा कार्यालयहरूको प्रशासनिक भवन निर्माण तथा जिर्णोद्धार भएको छ ।
- दुई वटा वडा कार्यालयहरूको भवन निर्माणाधिन अवस्थामा रहेको छ ।
- गाउँपालिकाको प्रशासनिक भवन निर्माणाधिन अवस्थामा छ ।
- क्याम्पस स्थापनाका लागि क्याम्पस भवन लगायतका पूर्वाधारको विकास भएको छ ।
- सबै वडा कार्यालयहरूमा स्वस्थ चौकी तथा आधारभूत स्वास्थ्य केन्द्र स्थापना भएको छ ।
- आवश्यकताको आधारमा सबै क्षेत्रमा गाउँघर क्लिनिक स्थापना भएको छ ।
- यस गाउँपालिकाको मिक्लाजुङ हस्पिटल १० शैयाको निर्माणाधिन अवस्थामा रहेको छ ।
- सबै वडा कार्यालयहरूलाई बाह्रै महिना सडक यातायातले जोड्ने काम भएको छ ।
- नुनसरी खोलाको बाढीबाट विस्थापित भएका २७ घर परिवारलाई सुरक्षित जनता आवस कार्यक्रम मार्फत २७ घर परिवारलाई यस गाउँपालिकाले घर बनाइ हस्तान्तरण गरेको
- गौरवशाली सडक अन्तर्गत छविचोक देखि भण्डारी चोक सडक खण्ड, मिनेचोक देखि धोवेनी, मधुमल्ला वसपार्क देखि वेगौडे, सिर्जनशिल मार्ग, वन अफिस नाईटेपानी सडक खण्ड, बैंकचोक मनोहर सडक खण्ड, गाउँपालिका अफिस पछाडिको सडक, मालवारी संगमचोक सडक गरी करिब १० कि.मि कालो पत्रे सडक निर्माण भएको छ ।
- करिब १२ कि.मि पक्की ट्रेन निर्माण गरिएको छ ।
- यस मिक्लाजुङ गाउँपालिकामा करिब ७०० कि.मि सडक ग्राभेल गरिएको छ ।
- सफेवा खोला, साबो, बक्राहा, मगर, नुनसरी, मावा खोलाहरूमा मोटररेवल पुलहरूको निर्माण भएका छन् ।
- थुप्रै बक्स कलभर्टहरू बनेका छन् ।
- साखरे खोला, रचना खोला, नुनसरी खोला, सानो बक्राहा खोला, मावा खोला लगायतका खोलाहरूमा तटबन्धन गरिएको छ ।
- दुई वटा झोलुङ्गे पुल निर्माण भएका छन् ।
- वडा नं. १ लगायत सबै वडाहरूमा छिटपुट बाहेक सबै ठाउँमा विद्युतीकरण भएको छ ।
- नेसेलङ कुइनेटार, बेतेनी सिमसार, चुलीपोखरी, देवीथान, पञ्चमी दिवु, किरातेश्वर हांसाम माङहिम जस्ता थुप्रै स्थलहरूमा पर्यटन पुर्वधार निर्माण गरी पर्यटकीय क्षेत्रको विकास गरिएको छ ।
- मिक्लाजुङ गाउँपालिका भित्र खेलकुदको विकासका लागि वडा नं १, २, ३, ४, ५, ६ र ७ मा खेलमैदानको निर्माण गरिएको छ ।

सभाध्यक्ष महोदय,

अब म यस गाउँपालिकाको विद्यमान अवस्थाको समिक्षा प्रस्तुत गर्ने अनुमति चाहान्छु

चालु आ व को जेष्ठ मसान्तसम्ममा वित्तीय समानीकरण अनुदान संघीय सरकारबाट रु १० करोड ९४ लाख वित्तीय समानीकरण अनुदान प्रदेश सरकारबाट रु ७१ लाख ९६ हजार अनुमान गरेकोमा सबै वजेट निकास भएको छ । संघीय सरकार राजश्व बाँडफाडबाट रु ७ करोड ८० लाख १३ हजार १ सय ९० अनुमान गरेकोमा ६ करोड २७ लाख ११ हजार ६ सय ९४ रुपैया प्राप्त भएको छ । प्रदेश सरकारको सवारी साधन कर बाँडफाडबाट रु ४६ लाख ८८ अनुमान गरेकोमा रु २८ लाख १९ हजार १२ रुपैया मात्र वजेट आएको छ । यसै गरी आन्तरिक श्रोत तर्फ ८ करोड २३ लाख ५२ हजार ९० रुपैया अनुमान गरेकोमा हाल सम्म ६ करोड २५ लाख ८९ हजार ४ सय ६१ रुपैया संकलन भएको छ । यसरी हेर्दा संघीय राजश्व बाँडफाडबाट रु १ करोड ५३ लाख १ हजार ४ सय ९६ रुपैया प्रदेश सरकारको सवारी साधन कर बाँडफाडबाट रु १८ लाख ६८ हजार ९ सय ८८ रुपैया र आन्तरिक श्रोतबाट रु १ करोड ९७ लाख ६२ हजार ६ सय २९ रुपैया गरी गत आ व मा अनुमान गरेको भन्दा रु ३ करोड ६९ लाख ३३ हजार १ सय १३ रुपैया कुल वजेट अपुग भएको देखिन्छ ।

१. मैले आ व २०७८/७९ को बजेट तर्जुमा गर्दा लिएका आधारहरु

- नेपालको संविधानले निर्देशित गरेको स्थानीय तहको काम, कर्तव्य तथा अधिकार सम्बन्धी विषय तथा प्राथमिकताहरु ।
- नेपालको संविधानको अनुसूची ८ तथा ९ को स्थानीय तहको लागि तोकेको राजस्व परिचालन सम्बन्धी खाका, खर्च जिम्मेबारीको क्षेत्र, अन्तरसरकारी हस्तान्तरणको विषय तथा स्थानीय तहको ऋण संरचनाको स्वरुप ।
- स्थानीय सरकार सञ्चालन ऐन २०७४ ले निर्दिष्ट गरेका विषयहरु ।
- यस गाउँपालिकाको निर्वाचनको वेला जनतासँग मत माग्दा व्यक्त गरेका प्रतिवद्धता पत्र तथा समय समयमा जनतासँग गरेका वचनवद्धताहरु ।
- पन्ध्रौं आवधिक योजनाले निर्दिष्ट गरेका लक्ष्य एवं उद्देश्यहरु साथै दिगो विकासको रणनीतिले अवलम्बन गरेका तथ्य, सुचकांक एवं प्राथमिकताहरु ।
- नेपाल सरकार, अर्थ मन्त्रालय, राष्ट्रिय योजना आयोग, स्थानीय विकास तथा सामान्य प्रशासन मन्त्रालय वजेट सिलिड, मार्गदर्शन एवम निर्देशनहरु तथा सुझावहरु ।
- मिक्लाजुङ गाउँपालिकाको क्रियाशिल राजनितिक दहरु, बुद्धिजीवी समाजसेवीहरुले दिएको अमूल्य सुझावहरु ।
- गाउँबासीहरुको माग, राय तथा सुझाव । र
- समृद्ध नेपाल सुखी नेपालीको राष्ट्रिय आकांक्षालाई पूरा गर्न दिगो विकासका लक्ष्य अनुरूपका हाम्रा प्राथमिकताहरुलाई मुख्य आधार बनाएको छु ।

सभाध्यक्ष महोदय,

अब म गाउँ सरकारको आगामी आर्थिक वर्ष २०७८/७९ को बजेटको उद्देश्य तथा प्राथमिकता प्रस्तुत गर्न अनुमती चाहन्छु ।

उद्देश्य तथा प्राथमिकताहरू (Goals)

- कोरोना लगायत सबै प्रकारका स्वास्थ्य जोखिमबाट मिक्लाजुङका नागरिकलाई सुरक्षित राख्नु र गुणस्तरीय स्वास्थ्य सेवा सर्वसुलभ बनाउन स्वास्थ्य सेवाको दायरा विस्तार गर्ने,
- कोरोना भाइरस संक्रमणको रोकथाम तथा नियन्त्रणका लागि चालिएका कदमबाट टुटेको उत्पादन र आपूर्ति श्रृंखलालाई पुनस्थापना गर्दै कृषि, पर्यटन, सार्वजनिक निर्माण लगायत प्रभावित व्यवसायको पुनरुत्थान गर्ने,
- कोभिड-19 को कारणले आन्तरिक रोजगारीमा आएको कमी र वैदेशिक रोजगारीबाट फर्कनेहरूको लागि रोजगारीको उपलब्धताको लागि रोजगार सिर्जना गर्ने अन्तर क्षेत्रगत समन्वय संयन्त्रको विकास गर्ने,
- जनताको आय अभिवृद्धि, रोजगारीको सिर्जना र आत्मनिर्भरताको विकास गर्न प्राविधिक र सिपमूलक तालिमको आयोजना गर्ने,
- भौगोलिक विकटता, जनसंख्या, जीवन स्तर, पिछडिएका वर्गको अवस्था, समता र न्यायोचितताको आधारमा बजेट विनियोजन गर्ने,
- उपलब्ध स्रोत र साधनहरूको अधिकतम उपयोग तथा मितव्ययी र प्रभावपूर्ण खर्च प्रणालीको अवलम्बनद्वारा पूर्वाधार आर्थिक तथा सामाजिक क्षेत्रको प्रभावकारीता अभिवृद्धि गर्ने,
- सार्वजनिक निर्माण, शिक्षा, कृषि, पशु र कोरोना भाइरसलाई लक्षित गरी बजेट वनियोजन गर्ने,
- हरेक विकास निर्माणमा युवा लक्षित काम र रोजगारीका अवसरको सिर्जना गर्ने,
- विकासको शीघ्र प्रतिफल प्राप्त हुने र आगामी वर्ष भित्र सम्पन्न हुने अधुरा आयोजना कार्यान्वयन गर्ने,
- गुणस्तरीय र जीवनोपयोगी शिक्षा, सूचना प्रविधिको विस्तार, आधारभुत खानेपानी लगायतका सामाजिक, आर्थिक तथा भौतिक पूर्वाधारको विकास तथा निर्माण गर्ने,
- आफ्नो क्षेत्रको विकासको लागि स्थानीय स्रोत साधनको परिचालन, विनियोजन र विकासको प्रतिफल सन्तुलित तथा समानतामा आधारित समतामूलक न्यायोचित वितरण प्रणालीको माध्यमबाट गरिबी न्युनीकरण गर्ने,
- विभिन्न कारणले पछि परेका वर्गको आर्थिक जीवनस्तर उठाई गरिबी न्युनीकरण गर्ने,
- लैङ्गिक हिंसा न्युनीकरण गर्दै सामाजिक न्याय कायम गर्ने तथा जेष्ठ नागरिक, बालबालिकाको संरक्षण तथा व्यवस्थापन गर्ने,
- मिक्लाजुङ क्षेत्रलाई सफा, सुन्दर, हराभरा बनाई कृषि तथा पर्यटनमैत्री वातावरण सिर्जना गर्दै भौतिक पूर्वाधारको निर्माण गर्ने,
- पूजा निर्माण तथा विकासका लागि सरकारी, सहकारी तथा निजी क्षेत्रको साझेदारी नीति अवलम्बन गर्ने,

- सार्वजनिक सेवाको प्रभावकारीता, पारदर्शिता, सुशासन र जवाफदेहिता मार्फत नागरिक सुरक्षा र सामाजिक न्यायको प्रत्याभूति गर्ने,
- लैङ्गिक समानता र समावेशीकरण, प्राकृतिक प्रकोपको असर न्युनीकरण र पर्यावरण संरक्षण, नागरिक मैत्री शासन प्रणाली स्थापित गर्ने,
- सहकारीता समन्वय र सह अस्तित्वको अवधारणालाई थप मुर्तरूप दिन नेपाल सरकार र प्रदेश सरकारसँग दरिलो पारस्परिक साझेदारीको विकास गर्ने ।

गाउँसभा अध्यक्षज्यू

अब म यस मिक्लाजुङ गाउँपालिकाको आगामी आ. व. २०७८/७९ को क्षेत्रगत रुपमा बजेट विनियोजन गरेको विषय पेश गर्ने अनुमति चाहन्छु ।

आर्थिक क्षेत्र :

- वित्तिय संस्था तथा सहकारी संस्थाहरूलाई सक्रिय बनाउदै बचत वृद्धि गर्ने परिपाटीको थालनी गरी सो बचतबाट आय वृद्धि गर्न आवश्यक कार्यक्रमको व्यवस्था गरेको छु ।
- वैदेशिक रोजगारी तथा आन्तरिक व्यवसायबाट सिर्जित आयलाई उत्पादनशील कार्यमा लगानी गर्ने वातावरण तयार गर्न आवश्यक व्यवस्था गरेको छु ।
- सार्वजनिक खर्चलाई थप पारदर्शी बनाउन प्रभावकारी कार्यक्रमको व्यवस्था गरेको छु ।
- मिक्लाजुङ गाउँपालिकाको आर्थिक समृद्धिका लागि निजी क्षेत्रको लगानी बढाउन तथा सहकारी क्षेत्रको विकास तथा प्रवर्द्धन गर्न आवश्यक व्यवस्था गरेको छु ।

कृषि तथा पशु सेवा क्षेत्र

- कृषि पेशालाई व्यवसायिक बनाउन आवश्यक बजेटको व्यवस्था गरेको छु ।
- कृषि आधुनिकरणको लागी कृषि सामग्री र यन्त्र ५० प्रतिशत मुल्य अनुदानमा वितरणका लागी आवश्यक बजेटको व्यवस्था गरेको छु ।
- कृषि तथा व्यवसायिक पशुपन्छी पालनलाई आर्थिक विकासको मेरुदण्डको रुपमा विकास गर्न बजेटको व्यवस्था गरेको छु ।
- कृषि तथा पशुपन्छीजन्य व्यवसायमा आर्थिक सामाजिक र भौगोलिक रुपमा पछि परेका महिला, दलित, जनजाती तथा विपन्न वर्गको स्वरोजगार तथा आयआर्जनको दिगो स्रोतको रुपमा विकास गर्न आवश्यक बजेटको व्यवस्था गरेको छु ।
- कृषि र पशुपालनलाई विशेष युवा लक्षित कार्यक्रम सञ्चालन गर्ने व्यवस्था गरेको छु ।
- महिला उद्यमशिलताको लागी बंगुर/बाख्रा/तरकारी/फलफुल सम्बन्धी कार्यक्रम सञ्चालन गर्न बजेटको व्यवस्था गरेको छु।
- कृषि पकेट क्षेत्र कार्यक्रमलाई थप व्यवस्थित गर्दै लैजान बजेटको व्यवस्था गरेको छु ।

शिक्षा क्षेत्र

- कोभिड १९ को महामारीका कारण लामो समयदेखि बन्द रहेका विद्यालयहरू, भौतिक उपस्थितिमा सञ्चालन गर्नका लागि विद्यालय क्षेत्र तथा कक्षाकोठा निःसंक्रमण गर्न र विद्यालयमा अत्यावश्यक स्वास्थ्य सुरक्षा सामाग्री व्यवस्थापन गर्नका लागि आवश्यक बजेट विनियोजन गरेको छु ।
- समयसापेक्ष सिकाइमा सुधार गर्नका लागि आ.ब.२०७७/०७८ मा २९ ओटा सामुदायिक विद्यालयमा इन्टरनेट सुविधा विस्तार गरिएकोमा यस कार्यलाई निरन्तरता दिँदै बाँकी विद्यालयमाहरूमा इन्टरनेट सुविधा विस्तार गर्ने गरी रु ३ लाख २४ हजार विनियोजन गरेको छु । यसबाट बैकल्पिक सिकाइको दीगो व्यवस्थापन हुने विश्वास लिएको छु ।
- शिक्षकहरूलाई शिक्षण सिकाइ कार्यमा प्रविधिको प्रयोग गरी प्रभावकारी शिक्षण सिकाइ गर्नका लागि, शिक्षक क्षमता विकास कार्यक्रम अन्तर्गत ICT सम्बन्धी तालिमका लागि आवश्यक रकम विनियोजन गरेको छु । यसका साथै कम्प्युटर सुविधा नभएका आधारभूत तहका विद्यालयहरूमा कम्प्युटर प्रिन्टर उपलब्ध गराउनका लागि रु ५ लाख विनियोजन गरेको छु ।
- विद्यालयहरूमा शौचालय, खानेपानी, विद्युत व्यवस्था, तथा मर्मत संभार गर्नका साथै विद्यालयका बाँकी रहेका घेराबार पुरा गर्नका लागि रु २५ लाख ६१ हजार विनियोजन गरेको छु ।
- विद्यार्थीहरूको दिवा खाजा कार्यक्रमलाई व्यवस्थित गर्न, दिवा खाजाघर निर्माण गर्ने नीति अनुरूप यसै वर्ष धेरै विद्यार्थी संख्या भएका तीन ओटा विद्यालयमा दिवाखाजा घर निर्माण गरिने छ । यस कार्यक्रमका लागि रु ९ लाख विनियोजन गरेको छु ।
- विद्यार्थी संख्या धेरै भएका तथा अंग्रेजी माध्यमका अतिरिक्त कक्षा सञ्चालन गरेका र तहगत रूपमा दरवन्दी नभएका विद्यालयहरूमा जनशक्ति व्यवस्थापन गर्न र अन्य रचनात्मक शैक्षिक कार्यक्रम सञ्चालनका लागि शिक्षण सहयोग अनुदान उपलब्ध गराइने छ । यस कार्यका लागि रु ३० लाख विनियोजन गरेको छु ।
- अभिभावक विहिन तथा अती विपन्न बालबालिकाको शिक्षाकालागि सिकाइसहयोग कार्यक्रमलाई यस वर्ष पनि निरन्तरता दिनका लागि रु ४ लाख विनियोजन गरेको छु ।
- विद्यालयस्तरीय खेलकुद तथा अतिरिक्त कृयाकलाप सञ्चालन एवम् कक्षा ८ को परीक्षा व्यवस्थापनका लागि आवश्यक रकम विनियोजन गरेको छु ।
- छात्राहरूका विशेष समस्या पहिचान गरी उनीहरूकालागि सहज सिकाइ वातावरण तयार गर्न शैक्षिक सत्र २०७७ मा सुरु गरिएको छात्रासँग उपाध्यक्ष कार्यक्रमलाई निरन्तरता दिन आवश्यक बजेट विनियोजन गरेको छु ।
- बार्षिक शैक्षणिक योजना निर्माण, कार्यक्रमको प्रवोधीकरण शैक्षिक सत्र २०७९ को शैक्षिक क्यालेण्डर निर्माण तथा विद्यालय अनुगमन सहजीकरणका लागि बजेटको व्यवस्था गरेको छु ।
- शिक्षाका सरोकारवालाहरू, विद्यालय व्यवस्थापन समित अध्यक्ष तथा प्र.अ. हरूको नियमित अन्तर्कृया, छलफल तथा बैठक संचालन गर्नका लागि आवश्यक बजेट विनियोजन गरेको छु । यसबाट शैक्षिक योजनाहरूको कार्यान्वयन, नियमन तथा सम्पादनमा प्रभावकारिता आउने अपेक्षा गरेको छु ।
- यस क्षेत्रमा रहेका विभिन्न जानजातीका मातृभाषा र लिपीको संरक्षण गर्नका साझेदारीमा आधारित भाषालिपी सिकाइ केन्द्र लसंचालन गरिने छ, यसका लागि बजेट विनियोजन गरेको छु ।

- यस गाउँपालिकामा स्थायी बसोबास भएका, प्राविधिक शिक्षालयमा उच्च शिक्षा हाँसिल गरिरहेका विद्यार्थीका लागि छात्रवृत्तिको कार्यक्रमलाई निरन्तरता दिन आवश्यक बजेट विनियोजन गरेको छु ।
- विद्यालय कर्मचारीको आधारभूत क्षमता अभिवृद्धि गर्नका लागि *पेशागत दक्षता तथा स्वयम् व्यवस्थापन तालिम* संचालन गरिने छ । यसका लागि आवश्यक बजेट व्यवस्था गरेको छु ।
- यस गाउँपालिकाको शैक्षिक इतिहाँस सहित २०७४ सालदेखि हालसम्म शैक्षिक क्षेत्रको सुधारमा भएका कार्यहरूको दस्तावेजका रूपमा *मिक्लाजुङ शैक्षिक पार्श्वचित्र* यसै वर्ष प्रकाशन गरिने छ । यसका लागि आवश्यक बजेट विनियोजन गरेको छु ।
- अती न्यून पारीश्रमिकमा काम गरिरहेका बालविकास सहयोगी कार्यकर्ता तथा विद्यालय कर्मचारीको आधारभूत पारीश्रमिक व्यवस्था गर्नका लागि नेपाल सरकारको शर्त अनुदानमा थप गर्नका लागि आवश्यक रकम विनियोजन गरेको छु ।

युवा खेलकुद कला संस्कृति तथा रोजगार क्षेत्र

- मिक्लाजुङ गाउँपालिका रनिङ कप वडा स्तरीय फुटवल खेलको सञ्चालनका लागि आवश्यक बजेटको व्यवस्था गरेको छु ।
- यस गाउँपालिकाका युवाहरूलाई खेलकुदको माध्यमद्वारा अनुशासित बनाउदै दुर्व्यसन मुक्त बनाउन बहुउद्देशीय व्याडमिन्टन कभर्डहल निर्माण गर्न रु ४५ लाख विनियोजन गरेको छु ।
- वडा स्तरीय खेल, धार्मिक सांस्कृतिक पर्वका अवसरमा आयोजना गरिने खेल जस्ता खेलकुद कार्यक्रमको विकासमा लागि आवश्यक व्यवस्था गरेको छु ।
- स्थानीय तहमा दर्ता भएका बेरोजगार व्यक्तिलाई न्यूनतम रोजगारीको प्रत्याभूति गर्नका लागि कामका लागि पारिश्रमिकमा आधारित सामूदायिक श्रममूलक आयोजना संचालनका लागि हरेक वडामा बजेटको व्यवस्था गरेको छु ।
- दक्ष तथा सक्षम जनशक्तिको विकास गरि आन्तरिक रोजगारिको प्रबर्द्धन गर्न आवश्यक सिपमूलक तालिमका लागि आवश्यक बजेटको व्यवस्था गरेको छु ।
- आन्तरिक रोजगारी सिर्जना गर्न सरोकारवाला निकाय निजि सहकारी तथा गैरसहकारी क्षेत्रसँग समन्वय र सहकार्यका लागि आवश्यक व्यवस्था गरेको छु ।
- रोजगार सेवा केन्द्रमा सुचिकृत बेरोजगार श्रमिकहरूलाई गाउँपालिकाद्वारा संचालित पालिका स्तरीय आयोजनाहरूमा परिचालन गर्ने व्यवस्था गरेको छु ।
- कोरोना संक्रमणको कारण रोजगार गुमाएका बिदेशबाट फर्किएका युवाहरूको सीप र क्षमताको पहिचान गरी रोजगार सेवा केन्द्र मार्फत रोजगार बैंकको स्थापना गरि उत्पादनमूलक क्षेत्रमा **Work For Food** (मामको लागि काम) बमोजिम रोजगारीको अवसरहरू प्रदान गर्न सोही बमोजिमको कार्यक्रमको व्यवस्था गरेको छु ।

पर्यटन क्षेत्र

- गाउँपालिका क्षेत्र भित्र रहेका ताल तलैया सिमसारहरूको संरक्षण र प्रवर्द्धन गर्दै पर्यटन पूर्वाधार विकास गर्न बजेटको व्यवस्था गरेको छु ।
- वेतेनी सिमसार पर्यटन प्रवर्द्धनका लागि संघीय सरकार र यस गाउँपालिकाको साझेदारीमा ३ करोड ७२ लाख विनियोजन गरेको छु ।
- पर्यटकीय क्षेत्रलाई संरक्षण गरी पर्यटन पूर्वाधारहरूको विकासका लागि आवश्यक बजेटको व्यवस्था गरेको छु ।
- स्थानीय मठ, मन्दिर, धार्मिक तथा ऐतिहासिक स्थलहरूको पहिचान गरी संरक्षण र जीर्णोद्धार तथा सम्भव भएसम्म छायाङ्कन गर्ने व्यवस्था गरेको छु ।

स्वास्थ्य क्षेत्र

- संघीय सरकारबाट प्राप्त १० शैयाको निर्माणाधिन अस्पताललाई सकेसम्म चाडो सम्पन्न गर्न आवश्यक बजेटको व्यवस्था गरेको छु
- मधुमल्ला स्वास्थ्य चौकीलाई अथाई अस्पतालको रूपमा स्थापना गर्न सम्बन्धित निकायमा अनुरोध गर्न आवश्यक बजेटको व्यवस्था गरेको छु ।
- Covid 19 लगायत विभिन्न महामारीजन्य रोगहरूको रोकथाम, नियन्त्रण तथा व्यवस्थापन गर्न कोरोना कोषको खाता खोली रु २० लाख विनियोजन गरेको छु ।
- कोरोना रोकथाम तथा नियन्त्रणमा खटिने जनप्रतिनीधि स्वास्थ्यकर्मी तथा कर्मचारीको कोरोनाको कारण मृत्यु हुन गएमा निजको परिवारलाई राहत स्वरुप रु ५ लाख रकम लपलब्ध गराउने व्यवस्था गरेको छु ।
- स्वास्थ्य संस्थाहरूमा भौतिक पूर्वाधार निर्माण तथा सुधारका लागि बजेट विनियोजन गरेको छु ।
- स्वास्थ्य संस्थालाई बाह्रै महिना निशुल्क औषधिहरूको आपूर्तिलाई निरन्तरता दिएको छु ।
- स्वास्थ्य संस्थाहरूमा संचालनमा रहेका बर्थिङ सेन्टरहरूलाई व्यवस्थित बनाउन आवश्यक औजार तथा उपकरणको व्यवस्था गर्न आवश्यक बजेटको व्यवस्था गरेको छु ।
- गाउँपालिकामा पूर्ण खोपलाई निरन्तरता, नियमित खोप कार्यक्रमलाई प्रभावकारी रूपमा संचालन गर्ने व्यवस्था गरेको छु ।
- गाउँघर क्लिनिक कार्यक्रमलाई प्रभावकारी रूपमा संचालन गर्न आवश्यक खोप केन्द्र भवन र सामाग्रीहरूको व्यवस्था गर्न बजेट विनियोजन गरेको छु ।
- बर्थिङ सेन्टरमा खटिने दक्ष प्रसुतिकर्मिहरूलाई प्रसुति गरे वापत प्रसुति सेवा प्रदायक प्रोत्साहन रकम उपलब्ध गराउन बजेट विनियोजन गरेको छु ।
- सरकारी स्वास्थ्य संस्थाहरूबाट उपलब्ध हुने स्वास्थ्य सेवाहरूलाई गुणस्तरीय, प्रभावकारी र सर्वसुलभ बनाउने व्यवस्था गरेको छु ।
- महिला स्वास्थ्य स्वयम् सेविकाहरूको प्रोत्साहन भत्तालाई निरन्तरता दिएको छु ।

महिला तथा बालबालिका क्षेत्र

- लक्षित वर्गलाई ध्यानमा राखि सीपमुलक र आयमुलक तालिम प्रदान गर्न बजेटको व्यवस्था गरेको छु ।
- लैंगिक हिंसा तथा घरेलु हिंसा सम्बन्धित कानुनी सचेतना कार्यक्रम संचालन गर्न आवश्यक व्यवस्था गरेको छु ।
- जेष्ठ नागरिक, अन्तराष्ट्रिय महिला दिवश, अपाङ्ग दिवश, छुवाछुत तथा विभेदमुक्त दिवस अन्तराष्ट्रिय जाति उन्मुलन दिवश आदिवासी दिवश जस्ता लक्षित वर्गका कार्यक्रम दिवशको रूपमा संचालन गर्न आवश्यक व्यवस्था गरेको छु ।
- जेष्ठ नागरिक सम्मान तथा जेष्ठ नागरिक सम्बन्धि कार्यक्रम संचालन गर्ने व्यवस्था गरेको छु ।
- जनजातीहरूको लागि बनेको भौतिक संरचनाहरूलाई व्यवस्थापन गर्न वजेट छुट्याएको छु ।
- किशोरीहरूको समस्यालाई नजिकबाट नियाल्न छात्रासंग उपाध्यक्ष कार्यक्रमलाई निरन्तरता दिएको छु ।
- स्थानीय महिला जनशक्ति उत्पादन गर्न लोकसेवा कक्षा सञ्चालन गर्न आवश्यक बजेटको व्यवस्था गरेको छु ।

न्यायिक क्षेत्र

- नेपालको संविधानको धारा २१७ स्थानीय सरकार संचालन ऐन २०७४ संसोधन २०७५ अन्तर्गत न्यायिक समितिको अधिकार क्षेत्र दफा ४७ कमोजिम न्यायिक समितिद्वारा विभिन्न न्यायिक कार्यक्रमहरू संचालन गर्नका लागि आवश्यक व्यवस्था गरेको छु ।
- मेलमिलाप केन्द्रको व्यवस्थापनका लागि वजेटको व्यवस्था गरेको छु ।
- न्याय सम्पादनको क्षेत्रमा भएका कठिनाईहरूलाई पुनर्ताजकीय तालिम दिई न्यायिक समिति र जनसमुदाय विच बुझाईको एकता ल्याउन अन्तरक्रिया गोष्ठी आदि कार्यक्रम संचालन गर्ने व्यवस्था गरेको छु ।
- प्रत्येक मेलमिलाप कर्ताहरूलाई पुनर्ताजकिय तालिम दिइ समुदायका मुद्दाहरूलाई जिम्मेवारी पूर्ण ढंगबाट मेलमिलाप गराउने उद्देश्यका साथ क्षमता विकास कार्यक्रमका लागि बजेटको व्यवस्था गरेको छु ।

खानेपानी, सरसफाई

- खानेपानिको ससाना श्रोतहरूको मर्मत सम्भार गर्ने कार्यका लागि आवश्यक व्यवस्था गरेको छु ।
- यस गाउँपालिकाका केहि वडाहरूमा देखिएको खानेपानीको समस्यालाई समाधान गर्न आवश्यक वजेटको व्यवस्था गरेको छु ।
- वडा नं २ खानेपानी डिप वोरिङको लागि रु २० लाख विनियोजन गरेको छु ।

- संघीय सरकार प्रदेश सरकार र सरोकारवाला निकायहरूसँग छलफल तथा समन्वय गरी खानेपानीको समस्याको दिर्घकालिन समाधानका लागि बहुवर्षीय योजना बनाई क्रमागत बजेटको व्यवस्था गर्दै लाने व्यवस्था गरेको छु ।

सार्वजनिक निर्माण तर्फ

- केन्द्र सरकारको समपुरक कोष कार्यक्रम अन्तरगत यस गाउँपालिकाको यामचोक खोलिटार सडक कालोपत्रे साझेदारी कार्यक्रमका लागि संघीय सरकारबाट रु १ करोड ३९ लाख तथा यस गाउँपालिकाबाट २ करोड ४५ लाख गरी जम्मा ३ करोड ८४ लाख विनियोजन गरेको छु ।
- संघीय सरकार समपुरक कोष अन्तरगत मिक्लु खोला वक्स कल्भर्ट निर्माण साझेदारी कार्यक्रमको लागि संघीय सरकारबाट रु १ करोड ३ लाख तथा यस गाउँपालिकाबाट रु ९० लाख गरी जम्मा १ करोड ९३ लाख विनियोजन गरेको छु ।
- नाइटेपानी रिलायन्स सडक कालोपत्रेको लागि रु ६० लाख विनियोजन गरेको छु ।
- यस मिक्लाजुङ गाउँपालिकाको पर्यटन प्रवर्द्धनमा टेवा पुर्‍याउने उद्देश्यका साथ मधुमल्ला तोरीवारी सडक कालोपत्रेको लागि रु ६५ लाख विनियोजन गरेको छु ।
- गाउँपालिका प्रशासनिक भवन निर्माण क्रमागत रु १ करोड ५० लाख विनियोजन गरेको छु ।
- गौरवशाली सडक कालोपत्रे नुनसरी पारीको लागि रु ७० लाख विनियोजन गरेको छु ।
- आँपे खोला वक्स कल्भर्ट निर्माणको लागि रु ९० लाख विनियोजन गरेको छु ।
- आइतवारे सडक स्तरोन्नती रु ३० लाख विनियोजन गरेको छु ।
- छिडीभञ्ज्याङ धुर्पाखोला गाउँ वाइसे सडक स्तरोन्नती रु २० लाख विनियोजन गरेको छु ।
- वडा कार्यालय भवन निर्माण क्रमागत वडा नं ६ र ७ को लागि रु १ करोड ४० लाख विनियोजन गरेको छु ।
- कैदले खानेपानी ट्याङ्की निर्माणको लागि रु ६ लाख विनियोजन गरेको छु ।
- मगरखोला वक्स कल्भर्ट निर्माणको लागि रु ३० लाख विनियोजन गरेको छु ।
- वडा नं ९ को ट्रान्समिटर देखि उर्लावारी सिमानासम्म ड्रेन निर्माणका लागि रु २५ लाख विनियोजन गरेको छु ।
- कुईनेटार झोलुङ्गे पुल मर्मतको लागि आवश्यक बजेटको व्यवस्था गरेको छु ।
- ग्रामिण सडक ढल संरक्षण तथा मर्मतको लागि वडा स्तरीय संरक्षण समिति बनाई स्वायम् सेवा कार्यमा नागरिकलाई प्रेरित गर्ने नीति अनुरूप बजेटको व्यवस्था गरेको छु ।
- माग र आवश्यकताका आधारमा स साना सिंचाई आयोजनाहरु निर्माण गर्ने कार्यलाई निरन्तरता दिएको छु ।
- स्थानीय कुलोहरुको मर्मत संभार गर्ने कार्यलाई निरन्तरता दिएको छु ।
- संघीय सरकार, प्रदेश सरकारसँग समन्वय गरी फुसको छानो हटाउन कार्यक्रमलाई निरन्तरता दिएको छु ।
- जोखिममा परेको समुदायको लागि एकीकृत वस्ती विकासका लागि बजेटको व्यवस्था गरेको छु ।

विद्युत तथा संचार

- विद्युतीकरण नपुगेका वस्तीहरू तथा विपन्न वर्गलाई वैकल्पिक उर्जाको व्यवस्था गर्ने कार्यलाई यस वर्ष पनि निरन्तरता दिएको छु ।
- कार्यालयको सेवा प्रवाहमा सुचना प्रविधिको प्रयोगलाई प्रभावकारी बनाउन आवश्यक व्यवस्था गरेको छु ।
- स्थानीय पत्रकारहरूको क्षमता विकासका लागि सहयोग गर्न आवश्यक व्यवस्था गरेको छु ।
- यस मिक्लाजुङ गाउँपालिकाले गरेका विकासका गतिविधिहरूलाई जनता सामु पुर्याइ सुसूचित गर्न विशेष कार्यक्रम सञ्चालन गर्ने व्यवस्था गरेको छु ।

वन तथा वातावरण संरक्षण तथा सरसफाई

- पूर्वाधार विकासमा वातावरण मैत्री अवधारणा अनुरूप कार्यक्रमको व्यवस्था गरेको छु ।
- गाउँपालिकाले फोहोर मैला नियमित संकलन गर्ने व्यवस्था निरन्तरता दिएको छु साथै फोहोर मैलाको दिर्घकालिन व्यवस्थापनका लागि सम्बन्धित निकायहरूसंग समन्वय गरी ल्याण्डफिल्ड साइटको निर्माणको लागि आवश्यक व्यवस्था गरेको छु ।
- वन संरक्षण गर्न वृक्षारोपण तथा नरसरी उत्पादनका लागि बजेटको व्यवस्था गरेको छु ।

बिपद व्यवस्थापन

- कोरोना भाइरसको सम्भावित संक्रमणबाट नागरिकलाई सुरक्षित राख्न कोरोना कोष खातामा रु २० लाख विनियोजन गरेको छु ।
- बाढी पहिरो लगायतका विपद सम्बन्धी समस्या समाधानको लागि विपद व्यवस्थापन कोषमा रु ४० लाख वजेट विनियोजन गरेको छु ।

सेवा प्रवाह तथा क्षमता विकास

- यस गाउँपालिकाबाट गरिने दैनिक प्रशासनिक काम सेवाहरू चुस्त, छिटो छरितो सेवा प्रदान गर्न संगठनात्मक सुधारका लागि आवश्यक बजेटको व्यवस्था गरेको छु ।
- गाउँपालिकाले आफ्नो आन्तरिक श्रोतबाट तलव खाने गरी सेवा करारमा राखेका सबै कर्मचारीहरूको उच्च मनोबल कायम राख्दै सेवा प्रवाहलाई प्रभावकारी बनाउन मासिक तलवमा रु २ हजारले बृद्धि गरेको छु ।
- कर्मचारीहरूले प्रवाह गर्ने सेवाको मूल्याङ्कन गर्दै उत्कृष्ट कर्मचारी घोषणा गरी पुरस्कृत गर्न वजेटको व्यवस्था गरेको छु ।
- यस गाउँपालिकाको सार्वजनिक खर्चलाई पारदर्शी बनाई जवाफदेहिता प्रवर्द्धन गर्न सार्वजनिक सुनुवाई, सार्वजनिक लेखा परीक्षण जस्ता कार्यक्रम गर्न आवश्यक बजेटको व्यवस्था गरेको छु ।
- कर्मचारीलाई अझ बढी सक्षम, योग्य र सवल बनाउन तालिम कार्यक्रमको व्यवस्था गरेको छु ।

- कार्यालयलाई Internet Governance System लाई अझ प्रभावकारी बनाउन आवश्यक व्यवस्था गरेको छु ।

गाउँसभा अध्यक्षज्यू

अब म आगामी वर्षको लागि प्रस्ताव गरेको अनुमानित आय व्ययको विवरण प्रस्तुत गर्न अनुमति चाहान्छु । आगामी आर्थिक वर्ष २०७८/७९ को लागि मिक्लाजुङ गाउँपालिकाको आय तर्फ, नेपाल सरकारबाट वित्तीय समानीकरण अनुदान मार्फत ११ करोड ८७ लाख, नेपाल सरकार राजश्व बाँडफाँडबाट ८ करोड ५ लाख ७७ हजार, प्रदेश सरकारको वित्तीय समानीकरण अनुदान मार्फत ६८ लाख ७ हजार, प्रदेश सरकारको सवारी साधन कर बाँडफाँडबाट ४७ लाख ४८ हजार, संघीय सरकारको समपुरक कोषबाट २ करोड ४२ लाख, मालपोत रजिष्ट्रेसन शुल्कबाट ३५ लाख आन्तरीक श्रोतबाट ६ करोड ५० लाख, संचित कोषमा रहेको रकम रु ३ करोड ७९ लाख ४८ हजार शिक्षा तथा स्वास्थ्य आदि विषयगत कार्यालयहरूका लागी सशर्त अनुदान तर्फ ३६ करोड ५७ लाख गरी जम्मा ७० करोड ३३ लाख ५० हजार रुपैया अनुमानित आय पेश गरेको व्याहोरा यस सम्मानित सभालाई जानकारी गराउन चाहान्छु ।

त्यस्तै अनुमानित व्यय तर्फ,

व्यय चालु खर्च ११ करोड ६१ लाख ८० हजार र पूँजीगत खर्च तर्फ २२ करोड ५३ लाख र सशर्त अनुदान तर्फ ३६ करोड ५७ लाख गरी जम्मा रु ७० करोड ३३ लाख ५० हजार रुपैया अनुमानित व्यय हुने अनुमान गरेको छु ।

जस मध्ये चालु खर्च कुल बजेटको करिब ३४% (रु ११ करोड ६१ लाख ८० हजार) विनियोजन गरिएको छ भने पूँजीगत खर्च तर्फ कुल बजेटको करिब ६६% (२२ करोड ५३ लाख) विनियोजन गरेको र सशर्त अनुदान तर्फ ३६ करोड ५७ लाख रुपैया रहेको कुरा यस सम्मानित सभा समक्ष जानकारी गराउन चाहान्छु ।

गाउँसभा अध्यक्षज्यू

- मैले प्रस्तुत गरेको आगामी आर्थिक वर्ष २०७८/७९ को बजेटको कार्यान्वयनबाट संक्रामक रोग लगायत सबै प्रकारका रोगबाट नागरिकको जिवन रक्षा गर्ने, यस गाउँपालिकाको पूर्वाधार विकासमा फड्को मार्ने गुणस्तरीय र जीवन उपयोगी शिक्षाको पहुँच अभिवृद्धि हुने, श्रम शक्तिलाई काम तथा रोजगार सुनिश्चित गर्ने तथा समुन्नत सभ्य, सुसंस्कृत र न्यायपूर्ण समाज निर्माणमा महत्वपूर्ण योगदान पुग्ने मैले अपेक्षा गरेको छु ।

- आगामी आर्थिक वर्ष तत्काल प्रतिफल दिने र एक वर्ष भित्र सम्पन्न हुने आयोजना एवम् निर्माणाधिन अधुरा आयोजनाको कार्यान्वयनमा तीव्रता आउने रणनीतिक महत्वका आर्थिक सामाजिक र भौतिक पूर्वाधार आयोजनाको निर्माण कार्य अघि बढ्ने अपेक्षा लिएको छु ।
- कोरोनाको संक्रमणले सृजना गरेको यस संकटको घडीमा सम्पूर्ण नागरिक एक जुट भई सुखद भविष्य निर्माणको लागि उत्साहका साथ अघि बढ्न यस बजेटले प्रेरित गर्ने विश्वास लिएको छु । सबै राजनीतिक दल, जनप्रतिनिधी, सामाजिक संघ संस्था, निजी क्षेत्र तथा नागरिक सामाजलाई यो उद्देश्य प्राप्ति तर्फ सहकार्य लागि आवाहन गर्दछु ।
- प्रस्तुत बजेट तर्जुमा गर्दा मार्गदर्शन गर्नु हुने यस गाउँपालिकाका अध्यक्षज्यू, बजेट निर्माणका सम्बन्धमा रचनात्मक सुझाव प्रदान गर्नु हुने कार्यपालिका सदस्यज्यूहरु, विषयगत समितिका पदाधिकारीज्यूहरु, प्रतिनिधी सभा तथा प्रदेश सभाका माननीय सदस्यज्यू, राजनीतिक दलका पदाधिकारीज्यूहरु, यस गाउँपालिकाका समाजसेवी, बुद्धीजीवि, नागरिक समाजका व्यक्तित्व, सञ्चार कर्मी तथा अहोरात्र खटिने गाउँपालिकाका राष्ट्रसेवक कर्मचारी मित्रहरु सबैप्रति हार्दिक धन्यवाद आभार प्रकट गर्दछु ।
- अन्त्यमा यस गाउँपालिकाभित्र तथा देश विदेशमा रहनुभएका मिक्लाजुङवासी तपाईं सम्पूर्ण आमा बुवा दिदी बहिनी तथा दाजुभाइहरुलाई कोभिड-१९ को जोखिमबाट सुरक्षित रहँदै यस मिक्लाजुङ गाउँपालिकाको सर्वाङ्गिक विकास निर्माणमा योगदान गर्न आवाहन गर्दछु ।

धन्यवाद !